


Storja ta' Vokazzjoni

Dun Anġ Seychell



L-istorja tal-vokazzjoni tiegħi għas-sacerdozju ma kenitx waħda tas-soltu. Jiena la dħalt is-seminarju minuri, la qatt kont abbatu u lanqas kont midħla tas-sagrastija.

Iva kont nilgħab bil-knisja meta kont żgħir. Iz-zija Karm, oħt missieri, kienet seftura ma' Dun Spir Grixti, il-fundatur tad-Domus taż-Żejtun. Meta miet Dun Spir, iz-zija tatni artal żgħir biex noqgħod nilgħab bih. Kien artal helu, miżbugħ lewn l-irham u kellu sett gandlieri tal-injam twal u b'musmar fil-qiegħ tagħhom biex jidhlu f'toqba fl-ewwel xkaffa tal-artal u b'hekk kienu jzommu sod. Kont narmah fit-taraġ u tgħidx kemm żmien kont ngħaddi fih, inzejjen u taparsi nqaddes.

Dun Lawrenz Degabriele

Imma l-vokazzjoni tiegħi mhux minn hemm ġietni. Ġietni mix-xhieda ta' qassis li jien qatt ma rajt u qatt ma kellimt – l-Arcipriet Lawrenz Degabriele, li miet fis-sena 1932 u jiena twelidt fis-

sena 1933. Ommi Manann kienet bil-ħanut tal-merċa u tal-ħaxix u tal-hobż u jiena fih trabbejt. Sikwit f'dal ħanut lin-nies kont nismagħhom isemmu lill-Arcipriet Degabriele. Ilkoll kienu jfahħruh u jberkuh. Kienu jirakkuntaw stejjer fuqu li jixhdu l-imħabba tiegħu lejn il-fqar taż-Żejtun, kemm kien nieqes mir-regħba għall-flus u kif l-isqof ried jagħmlu monsinjur tliet darbiet u kull darba kien jirrifjuta għax flus biex jixtri l-ħwejjeg addattati ma kellux!

L-istess haġa kienet tiġri fil-familja tiegħi. Missieri u ommi tgħidx kemm kienu jfahħruh lill-Arcipriet Dun Lawrenz. Bla ma ridt, isma' l-llum u isma' l-ghada, fija bdiet tinbet ammirazzjoni kbira lejn dan il-qassis u mal-ammirazzjoni bdiet tinżera' f'qalbi x-xewqa tal-imitazzjoni.

Fejn ma jtukx, tihom int.

Hekk ġara. Bqajt inħobb lil dan il-qassis, bqajt

nammirah u fil-qalb ta' qalbi kelli x-xewqa li ngħix bħalu. Kont diġà sirt qassis meta għamilt programm televiżiv dwaru u intervistajt diversi nies li għexu qrib tiegħu, fosthom dak li kien viċi parroku tiegħu, il-Kanonku Dun Ġwann Vella li rrakkuntali episodju tassew interessanti dwaru. Qalli li ġiet sena li fiha wara l-Għid l-Arcipriet kien ma jiflahx u ma hareġx ibierek hu, kif kien isir dak iż-żmien. Floku baġħat lill-Viċi tiegħu u qallu kif għandu jimxi. "Meta tasal fir-Raħal t'Isfel se jkun hemm nies foqra li ma jtukx flus bħala offerta. Lil dawn, flok ituk huma, tihom inti!"

U iżjed tard jiena kont fost dawk li tħabtu biex mal-bieb ta' wara tal-knisja parrokkjali, jsir mafkar xieraq lill-Arcipriet Degabriele biex in-nies Żwieten li jiġu warajna jsiru jafu wkoll bl-imħabba tiegħu lejn il-fqar.


U meta jiena ħlomt li ngħix mal-persuni b'diżabilità u ġejna

biex nifthu t-tieni dar għalihom, ridt li din tissemma' Dar Arcipriet Degabriele! Għalhekk jiena konvint li l-vokazzjoni tiegħi għas-sacerdozju ministerjali hija r-riżultat tax-xhieda kollha fwieħa li ħalla warajh dan il-qassis, li kien ġej minn familja fqira, li sar qassis għax ħallaslu qassis iehor, Dun Ġwann Tabone jew Dun Ġwann tal-Għagin, u li qatt ma nesa l-għerūq tiegħu!

Konna Xxurtjati

Iż-żmiem gerbeb. Jiena għaddejt għall-università u mort nghammar fis-seminarju tal-Furjana. Fl-1956 fost dawk li rċewew l-ordinazzjoni sacerdotali mill-Arcisqof Gonzi konna erbgħa mill-parroċċa taż-Żejtun: Dun Ġużepp Xerri, Dun Victor Grech, Dun Ġużepp Abela u jiena. Ilna qassisin 60 sena għax ilkoll għadna mimlijin bil-ghomor.

Jiena nqis li konna qassisin ixxurtjati u se ngħid għaliex. Iz-żminijiet ta' grajjiet kbar fid-dinja u fil-knisja.





Għaddejna mit-Tieni Gwerra Dinjija u rajna l-Ewropa maħkuma l-ewwel mid-dittatur Hitler u wara nofsa mid-dittatur Stalin. Għixna r-riforma tal-Konċilju Vatikan II fil-Knisja. Ġarrabna ż-żmien iswed tal-kwistjoni politiko-religjuża.

Konna xxurtjati wkoll għax fil-formazzjoni tagħna qsamna l-istil ta' hajja rżina li kienu qed jgħixu n-nies ta' madwarna.

Niftakar kif kull sena s-Seminarju kien jagħtina biss kamra vojta, li fiha lanqas vit tal-ilma ma kien hemm. Kull sena f'Settembru kien jiġi t-Tannu bit-trakk u jgħabbilna s-sodda, is-saqqu, il-buqar, is-slopp u kull meħtieġ u jwassalhom sas-Seminarju fil-Furjana u fl-aħħar ta' Ġunju jgibhom lura biex f'Settembru ta' wara jerga' jiġi għalihom. Is-sodda li kont nieħu miegħi kienet xtratha ommi minghand il-militar u ma nistħix ngħid li għadni nużaha sal-ġurnata tal-lum. Xi darba għad nagħmel wirja tagħha! Kuljum filgħodu kont tara lis-seminaristi għaddejjin ibattlu s-slopp u jimlew il-buqar. Konna xxurtjati għax ma għixniex fil-fsied!

Qrib in-Nies

L-erbgha li qaddisna għixna saċerdoti qrib in-nies. Dun Ġużepp Xerri beda l-hidma tiegħu bħala viċi parroku f'Hal Qormi; Dun Victor Grech iddedika hajtu għall-formazzjoni tas-seminaristi u wara fost id-drogati; Dun Ġużepp Abela għadda snin kbar fil-qasam tat-tagħlim u wara fost ix-xjuħ; u jiena iddedikajt hajti fost iż-żgħażaġh u l-persuni b'dizabilità.

In-nies għinuna ngħixu l-vokazzjoni tagħna billi talbuna s-servizzi tagħna u hekk ġegħluna nagħrfu li konna ta' siwi għas-soċjetà Maltija u għall-Knisja. B'dak li talbuna u bil-mod kif fittxewna fil-bżonnijiet tagħhom, għenuna ngħixu l-vokazzjoni tagħna bil-fedelta kollha.


Nispiċċa b'nota personali. Kif jinghad fis-Salmi: It-tjieba tal-Mulej irrid dejjem ngħanni. Il-Mulej għaddieni mill-esperjenza fejjieda tal-faqar. Wara li qaddist sirt naf li ommi fil-ħanut kienet fid-dejn mal-bejjiegħa bl-ingrossa għax kellha thallasli l-miżata tal-Università kif ukoll dik tas-Seminarju. Jiena rfajt fuq spallti d-dejn kollu tagħha u hallastu sal-inqas habba, avolja ġieli ġew granet meta lanqas lira ma kelli fil-but!

Imma jien inhossni mkabbar u xxurtjat għax ġarrabt dak li jgħarrbu n-nies!



Dakinhar tal-ewwel quddiesa solenni tiegħu – 22 ta' Marzu 1956, Dun Anġ Seychell jidher miexi lejn il-knisja parrokkjali f'korteo mid-dar tiegħu. Jidhru mix-xelluq għal-lemin Mons. Salv Grima, l-Arċipriet Dun Mikiel Spiteri, Patri Robert Darmanin SJ u s-Sur Pietru Buttigieg.

Monsinjur Victor Grech fi triqtu lejn il-knisja parrokkjali taż-Żejtun biex jiċċelebra l-Ewwel Quddiesa, 8 ta' Marzu 1956, akkumpanjat mill-Professur Ċensu Gatt, l-Arċipriet taż-Żejtun Dun Mikiel Spiteri, Mons. Prof. Salvinu Grima u s-Sur Ġużeppi Grima.




L-Ewwel Quddiesa ta' Dun Ġużepp Scerri fl-1 ta' April 1956.

L-Ewwel Quddiesa tal-Kan Dun Joe Abela, fil-15 ta' April 1956.


Quddiesa flimkien mal-Arcipriet ta' Haż-Żabbar fl-okkażżjoni tal-400 sena Matriċi



Ritratt fuq lemin: L-Arcisqof, Mons. Charles J. Scicluna fil-Festa tal-Gandloro fiż-Żejtun.



L-Arcipriet jilqa' lil Mons. Arcisqof Charles J. Scicluna



MONS. GUZEPPI MERCECA
Arcisqof Emeritus ta' Malta
1928-2016



Il-bidu tal-Funeral ta' Mons Guzeppi Mercieca mid-dar fejn kien joqghod fiż-Żejtun



L-Isqof Sylvestru Magro waqt Quddiesa f'għieh San Guzepp (jidher ukoll il-Bastun ta' San Guzepp tar-Rabat)

